

1- இராமநாதலிங்கேஸ்வரர் -இராமேஸ்வரம்



சிவபக்தன் இராவணன் சிவனடி சென்றிட
அவனியில் தோஷம்நீங்க அனுமனும் கொண்டு
நேரம் பொறுக்காது நேர்த்தியாய் இராமனுக்கு
தாரம் செய்தாளே தளிர்மணல் லிங்கம்
ஆதியாய் அமைந்து அண்டம் எங்கும்
ஜோதியாய் பரவிய சுயம்பு லிங்கம்

2- மல்லிகார்ஜுனர் - ஸ்ரீ சைலம்



மகனாய் பிறந்து மல்லிகார்ஜுனை நினைத்து
அகத்தில் தியானம் அனுதினம் செய்து
ஆகாத தொன்றும் அண்டத்தில் இல்லையென்று
சாகாவரம் பெற்று சரித்திர நந்திதேவர்
ஆதியாய் அமைந்து அண்டம் எங்கும்
ஜோதியாய் பரவிய சுயம்பு லிங்கம்

3- குஷ்மேஸ்வரர் -குங்குமணேஸ்வரர்
அவுரங்காபாத்



குங்கும அர்ச்சனையில் கும்பிட்ட லிங்கம்
அங்கத்தில் அழகாய் அரும்பிய லிங்கம்

பார்வதியின் கையில் பவித்திர லிங்கம்
சோர்வை நீக்கிடும் ஜோதிர் லிங்கம்
ஆதியாய் அமைந்து அண்டம் எங்கும்
ஜோதியாய் பரவிய சுயம்பு லிங்கம்

4- பீமாசங்கர் -பூனே



பீமாசுரன் தவத்தில் பிரம்மனும் அருளிட
பீமாசங்கர் பூமியில் பிறந்தே அழிக்க
ஆடாத அமைதியாய் ஆமையும் இருக்க
ஓடாமல் பூனாவில் ஓயாமல் தரிசிப்போம்
ஆதியாய் அமைந்து அண்டம் எங்கும்
ஜோதியாய் பரவிய சுயம்பு லிங்கம்

5- திரியம்பகேஸ்வரர் -நாசிக்



மாயப்பசுவை வதம்செய்த மருவும் நீங்கிட
தீயமுனிவர் எண்ணங்கள் திருத்தவும் வழிபட

கங்கையின் நீரே கோதாவரியாய் ஓடிட
பாங்காய் அமைந்த பரசிவ லிங்கம்
ஆதியாய் அமைந்து அண்டம் எங்கும்
ஜோதியாய் பரவிய சுயம்பு லிங்கம்

6- சோமநாதர் -குஜராத்



சந்திரன் பெற்ற சாபமும் நீங்கிட
மந்திரம் சொல்லி மகேசனை வணங்க
வளர்பிறை தேய்பிறை வற்றாத அழகும்
உளமார தந்து உலகம் காத்தலிங்கம்
ஆதியாய் அமைந்து அண்டம் எங்கும்
ஜோதியாய் பரவிய சுயம்பு லிங்கம்

7- நாகநாதர் -குஜராத்



அகந்தையை அழிக்க ஆனந்த மூர்த்தியாய்
அகத்தினில் புகுந்த அதிசய மூர்த்தியாய்

நாத்திகம் அழிந்திட நல்முனிவரும் திருந்திட
ஆத்திகம் வளர்ந்திட அமைந்த லிங்கம்
ஆதியாய் அமைந்து அண்டம் எங்கும்
ஜோதியாய் பரவிய சுயம்பு லிங்கம்

8- மகாகாளேஸ்வரர் -உஜ்ஜயினி



தூஷணன் அசுரனை துவம்சம் செய்திட
வேஷமாய் காளர் வெளியிலே வந்திட
அரக்கனும் அழிந்து ஆனந்தம் பிறந்திட
இரக்கத்தில் இங்கே இனிமையான லிங்கம்
ஆதியாய் அமைந்து அண்டம் எங்கும்
ஜோதியாய் பரவிய சுயம்பு லிங்கம்

9- ஓங்காரேஸ்வரர் - மத்திய பிரதேசம்



ஓங்காரமாய் என்றும் உலகை காக்கும்
தாங்கியே என்றும் தாரணி காக்கும்

பாங்காய் பிளந்து பாதை காட்டும்
ஏங்கும் விழிகளுக்கு எழிலாய் காட்டும்
ஆதியாய் அமைந்து அண்டம் எங்கும்
ஜோதியாய் பரவிய சுயம்பு லிங்கம்

10- வைத்தியநாதர் -பீடம்



சூரனை அழிக்க சுந்தர முருகனை
வீரனை அனுப்பி வீற்ற லிங்கம்
தீரமாய் அமைந்த திவ்ய லிங்கம்
ஈரமணலும் இணைந்திட எழிலான லிங்கம்
ஆதியாய் அமைந்து அண்டம் எங்கும்
ஜோதியாய் பரவிய சுயம்பு லிங்கம்

11- காசி விஸ்வநாதர் -வாரணாசி



திருமாலே இணைத்த திருஉருவ லிங்கம்
திருநீறுடன் வழியும் தீர்த்த கங்கை

அருமையாய் இணைந்த அம்மையும் அப்பனும்
முறுவலாய் முளைத்த முதன்மை லிங்கம்
ஆதியாய் அமைந்து அண்டம் எங்கும்
ஜோதியாய் பரவிய சுயம்பு லிங்கம்

12- கேதாரீஸ்வரர் -கேதார்நாத்



எருமை உருவில் எழுந்தருளிய எம்பிரானே
வெறுமை முழுமை வெட்டவெளியென இருப்பவனே
கருமை அழகில் கருத்தில் தெரிபவனே
உருவமாய் அருவமாய் உலகில் நின்றவனே
ஆதியாய் அமைந்து அண்டம் எங்கும்
ஜோதியாய் பரவிய சுயம்பு லிங்கம்

ஓம் நமச்சிவாய !